



MELLIEħA

MINUTI

KUNSILL LOKALI TAL-MELLIEħA

IT-TMIEN KUNSILL

SEDUTA NRU. 33

24 ta' Novembru 2021

Minuti tas-seduta Nru. 33 tal-Kunsill Lokali tal-Mellieħa li saret fl-Uffiċċju Amministrattiv tal-Kunsill, f'Nru. 126, Triq il-Mithna l-Ġdida, Mellieħa, nhar l-Erbgħa 24 ta' Novembru 2021 fis-6.00 pm.

Attendenza u qari ta' ittri ta' apologiji

Il-Kunsillieri kollha kienu preżenti.

Is-Segretarju Eżekuttiv C. Debono rreġistra l-minuti, filwaqt li s-seduta giet trasmessa permezz tal-internet u irrekordjata. L-istess *recording* jista' jitniżżel mis-sit elettroniku: <https://corterm.com/vod/members/mellieħa/>

Talba

It-talba ntqalet mis-Sindku D. Vella.

1.1. Minuti

- 1.2. Il-Kunsilliera A. Brincat Stellini aċċennat għall-minuta 5.2.2. (**Ref: P/2/1; P/4/22**) fil-minuti tas-seduta preċedenti u talbet li din tinqara kif ġej:

“5.2.2. Il-Viċi Sindku J. Buttigieg staqsa dwar jekk l-istima tinkludix ukoll sistema ta' irrigazzjoni. Is-Segretarju Eżekuttiv C. Debono wieġeb li l-bill of quantities jinkludi l-iskavar u l-kostruzzjoni. Is-Sur J. Buttigieg qal ukoll li nterventi simili għandhom isiru wkoll fil-Park tal-Familja fejn hemm ġibjun li qatt ma ntuża, minkejja li għandu kapasità suffiċċjenti sabiex issir tisqija fid-diversi partijiet tiegħu.”

- 1.3. Il-Kunsillier K. Buttigieg rrefera għall-minuta 5.21.2. (**Ref: P/10/35**) tas-seduta ta' qabel u ppropona li din tinqara hekk:

“5.21.2. Il-Kunsillier K. Buttigieg irrefera għall-proġett imsemmi, li l-implimentazzjoni tiegħu giet posposta sal-31 ta' Lulju 2021, minhabba l-pandemija. Meta ntabet l-ewwel estensjoni fit-30 ta' April 2020 l-implimentazzjoni kellha ssir sat-31 ta' Lulju 2021. It-tieni estensjoni ma ntabitx u għaldaqstant il-proġett waqa' u l-awtorità ta' ġestjoni, l-European Union Programmes Agency, talbet il-ħlas lura ta' €22,548.”

- 1.4. Il-minuti tas-Seduta Nru. 32, li saret fit-28 ta' Ottubru 2021, ġew approvati bl-emendi proposti. Kien hemm qbil li dawn għandhom jiġu ppubblikati fis-sit elettroniku: [Minutes List \(gov.mt\)](https://www.gov.mt/minutes)

2.0. Materji Mqajma mill-Minuti

2.1.1. PA/09876/19 & PA/01948/20 – Pubblikazzjoni tar-Rapport dwar l-Impatt Ambjent fuq l-iżvilupp mill-ġdid tal-Mellieha Bay Hotel (P/5/8/G)

2.1.2. Is-Segretarju Eżekuttiv C. Debono irrefera għall-minuta 9.1. tas-seduta ta' qabel u għarraf li il-laqgħa pubblika mgħajta mill-Awtorità tal-Ambjent u r-Riżorsi saret fit-23 ta' Novembru 2021. Din kienet segwita virtwalment, flimkien miegħu, is-Sindku D. Vella, il-Viċi Sindku J. Buttigieg, u l-Kunsillier K. Buttigieg. Kien hemm ukoll prezenti l-perit inkarigat mill-proġett, kif ukoll l-iżviluppaturi u membri tal-pubbliku, fosthom residenti, li kienu jammontaw għall-25 persuna. Fl-istess laqgħa saret preżentazzjoni dettaljata fuq l-istudju dwar l-impatt ambjentali (EIA) mill-konsulenti nkarigati - Adi Associates - li fost dettalji mogħtija aċċennaw għall-konsultazzjoni li għamlu mal-Kunsill u aċċennaw għall-punti kollha rilevati fil-laqgħa tat-3 ta' Novembru 2021 .

2.1.3. Is-Sindku D. Vella qal li fil-laqgħa pubblika tat-23 ta' Novembru l-Kunsill kien sostna li:

- L-EIA mhuwiex daqshekk konvinċenti dwar il-benefiċċji li jsiru *batching plant* u *crusher* fis-sit ta' kostruzzjoni, meta huwa magħruf li t-terrapien jew blat li jrid jinqata' mhuwiex addattat sabiex jintuza għall-konkos.
- Ġaladarba jkun meħtieġ li l-materjal kollu jrid jinġiebi fuq il-post, ikun jagħmel sens li dan jiġi pproċessat f' *batching plants* u *crushers* f' siti awtorizzati, u hekk jitnaqqsu konsiderevolment il-hsejjes u trabijiet f' post daqshekk sensitiv.
- Għandhom jiġu stabbiliti r-rotot li jridu jkunu segwiti sabiex jingarr terrapien żejjed li jiġi ġġenerat fis-sit.
- Mill-*photomontages* ipprezentati, jidher li l-akbar impatt viżwali ser jirriżulta meta wiehed iħares mid-direzzjoni tat-Torri l-Aħmar. Għaldaqstant kien propost li fuq l-art konċessa mill-Gvern lill-iżviluppaturi, għandhom jiħawwlu s-siġar sabiex jgħattu l-binja proposta.
- Għalkemm ma ssemmietx waqt il-laqgħa, għandu jsir aċċenn għall-impatt viżwali tal-ħajt propost li propost jinbena biswit xatt-il baħar, fuq in-naħa tax-xellug tal-lukanda. Huwa rrakkomandat li dan il-ħajt jiġi eliminat u l-*landscaping* li jsir isegwi l-kontorni tal-art, kif huwa propost li jsir fuq in-naħa tax-xellug tal-lukanda, meta wiehed iħares lejha minn naħa l-oħra tal-bajja.

2.1.4. Il-Kunsill qabel li dawn il-punti għandhom jiġu komunikati lill-ERA sat-30 ta' Novembru 2021.

2.2.1. *Malta Olympic Committee Sports Awards* (N/1/Vol II)

2.4.2. Saret referenza għall-minuta 2.4.1. fil-minuti tas-seduta preċedenti. Il-Kunsillier K. Buttigieg għarraf li giet sottomessa n-nomina tal-Kunsill abbażi tal-inizjattivi meħuda matul l-2020 u l-2021. Huwa għarraf li s-serata li fiha ser jiġu pprezentati l-premjijiet kellha ssir fis-7 ta' Diċembru 2021, iżda giet posposta għall-15 ta' Jannar 2022.

2.4.3. Il-Kunsill innota t-tagħrif mogħti.

2.5.1. *President's Solidarity Fun Run 2021* (K/11)

2.5.2. Il-Kunsillier K. Buttigieg irrefera għall-minuta 2.5.1. tas-seduta ta' qabel u għarraf li l-attività msemmija seħhet kif ippjanat fil-21 ta' Novembru 2021 u għaliha reġistraw 250 persuna, u fil-fatt ħadu sehem 220 parteċipant, li 110 minnhom kienu diriġenti u tfal mill-Mellieha Football School, filwaqt li kien hemm persuni li jattendu ċ-Ċentru Anzjanità Attiva. Kompla jgħid li l-parteċipanti inqas fi tliet gruppi ta' inqas minn mija. Minkejja li kien hemm nuqqas ta' superviżjoni minn naħa tal-forzi tal-ordni, il-mixja bdiet u spiċċat Selmun u kienet tinkludi:

Triq Selmun, Kbira, Tas-Salib, San Ġorg, San Ġuzepp, Kappillan Magri, Miġna l-Ġdida, Edward Camilleri, Modd, Vincenzo Ciappara, Għorġhar, Ta' Masrija, Fortizza, Kbira, u Triq Selmun.

2.5.3. Is-Sur K. Buttigieg, qal ukoll li wara l-mixja, l-kordinaturi mil-lokalitajiet varji kienu mistiedna jattendu għal ċerimonja fil-Palazz ta' San Anton, fejn giet preżentata tifikira tal-okkażjoni mill-President ta' Malta l-Eċċ. Tiegħu Dr Ġorg Vella.

2.5.4. Il-Kunsill innota t-tagħrif mogħti.

2.6.1. Proġett – *Young Achievers* (Z/1/Vol II)

2.6.2. Il-Kunsillier K. Buttigieg irrefera għall-minuta 5.22.1. tas-seduta preċedenti ppropona li jittellgħu *fun games* bil-partecipazzjoni tat-timijiet tal-baseball, netball, flimkien mal-*Mellieħa Football School* u bil-fondi pprovduti jinxtara taħmir li jkun imqassam kif ġej:

<i>Football School</i>	€1,600
Tim tan-Netball	€ 500
Tim tal-Baseball	€ 500

2.6.3. Kien propost ukoll li l-attività ssir fil-Ground Ta' Pennellu nhar il-Ħadd 28 ta' Novembru 2021, bejn it-08:00 u 12:00. Għaliha ġew mistiedna jattendu il-Ministru għall-Ġustizzja u l-Governanza l-Onor. E. Zammit Lewis, u l-Ministru għall-Ugwaljanza, Riċerka u Innovazzjoni, l-Onor. O. Bonnici. Is-Sur K. Buttigieg qal ukoll li kien hemm kuntatti mas-SEDQA sabieħ jintrama *stand* dwar l-hidma tal-istess aġenzija fost iż-żgħażaġh.

2.6.4. Il-Kunsill approva l-proposti mressqa.

2.7.1. Partecipazzjoni fil-Festival Nazzjonali tal-Ktieb 2021 (F/5)

2.7.2. Il-Kunsilliera A. Brincat Stellini rreferiet għall-minuta 5.24.1. tas-seduta ta' qabel u permezz tal-festival kien hemm €244 f'bejgħ ta' kotba.

2.7.3. Il-Viċi Sindku J. Buttigieg ikkummenta li l-istand jista' ikun aktar attraġenti jekk jitpoġġew faċilitajiet awdjo-viżivi.

2.7.4. Il-Kunsill innota t-tagħrif mogħti.

2.8.1. Żjara mill-Unit għall-Għoti tad-Demm _____ (M/9/Vol VI)

2.8.2. Il-Kunsilliera A. Brincat Stellini, għarrfet li l-*mobile blood unit* kien fil-Mellieħa nhar il-Ħadd 31 ta' Ottubru 2021 bejn it-8:30am sas-1:00pm. Hija aċċennat li 30 persuna taw id-demm.

2.8.3. Il-Kunsillier I. Castillo kkummenta li dawn iż-żjarat ma jingħatawx pubbliċità biżżejjed.

2.8.4. Il-Kunsill innota t-tagħrif mogħti.

3.0. Twegibiet għall-Mistoqsijiet tal-Kunsillieri

3.1.1. Dwal ġodda fi Triq il-Birwina (E/1/3/Vol IV)

3.1.2. Il-Kunsilliera R. Bartolo Cutajar rreferiet għal ilmenti li saru mir-residenti ta' Triq il-Birwina billi dan inqata minhabba xogħlijiet li għaddejjin. Hija staqsiet dwar kemm ser jiehu żmien dan ix-xogħol.

3.1.3. Is-Segretarju wiegħeb li fl-imsemmija trieq ġew introdotti żewġ lampi fuq l-arbli li kienu jeħtieġu thaffir ta' trinka fil-bankina. Fuq struzzjonijiet tal-Enemalta, kellha tinqata l-provista tal-lampi eżistenti sakemm jitqabdu dawk godda.

3.1.4. Il-Kunsillier I. Castillo kkummenta li jeżisti metodu proviżorju sabiex il-provista għal-lampi eżistenti ma tinqatax.

3.2.1. Xogħlijiet korrettivi fi Triq Lewis Wettinger (T/4/4/Vol II)

3.2.2. Il-Kunsillier I. Castillo staqsa dwar jekk huwiex ser jerga jinqala l-wieċ diffettuż tat-triq imsemmija, fil-parti bejn ir-*roundabout* ta' Selmun u t-triq li tagħti għall-Miżieb.

3.2.3. Is-Segretarju Eżekuttiv C. Debono qal li ftit jiem qabel il-Kap Eżekuttiv ta' Infrastructure Malta wiegħeb fl-affermattiv, meta saritlu l-istess mistoqsija fi programm fuq l-istazzjoni tar-radju nazzjonali.

3.3.1. Bord tat-tmexxija dwar l-Imsaġar tal-Aħrax u l-Miżieb (A/3/Vol III)

3.3.2. Il-Kunsillier I. Castillo staqsa dwar jekk il-bord imsemmi ġiex kostitwit u jiffunzjona.

3.3.3. Is-Sindku D. Vella qal li l-implimentazzjoni tal-ftehim li sar bejn l-Awtorità tal-Artijiet u l-Federazzjoni Kaċċaturi Nassaba Konservazzjonisti hija wieqfa, b'riżultat tar-Rikors 92/2020/1, li ġie ppreżentat fl-20 ta' Lulju 2021, mir-*Ramblers' Association* kontra l-Awtorità tal-Artijiet

4.0. Tqeghid ta' Karti

- *Purchase Request Form* – 19/11/21;
- Skeda ta' Pagamenti – 27/10/21 – 19/11/21;
- Skeda ta' Infieq li sar permezz tal-*Petty Cash* – 05/10/21 – 10/11/21;
- Skeda ta' Korrispondenza li waslet; u
- Skeda ta' Korrispondenza li ntbagħtet.

5.0. Korrispondenza u komunikazzjoni mis-Sindku u l-Kunsillieri

5.1.1. Użu tal-parkeġġ fl-Ghadira għall-ikkampju fix-xhur tax-xitwa (C/4/Vol VI)

5.1.2. Saret referenza għal imejl datat 4 ta' Novembru 2021, fejn l-assoċjazzjoni msemmija talbet sabiex jintuża l-parkeġġ tal-Ghadira għall-ikkampjar għall-perjodu tax-xitwa. Dan peress li l-parkeġġ ma jkunx mimli fix-xhur tax-xitwa u żgur li ma johloqx inkonvenjent lill-pubbliku. Dan isir bil-permess u kundizzjonijiet li l-Kunsill Lokali jhoss li huma xierqa.

5.1.3. Is-Segretarju Eżekuttiv C. Debono ġibed l-attenzjoni li huwa ferm dubjuż kemm il-Kunsill huwa kompetenti jiddeciedi fuq din it-talba, billi l-proċess ta' devoluzzjoni għadu għaddej. Kompla jgħarraf li attwalment dan jinsab wieqaf peress li jrid jiġi stabbilit it-tip ta' *business plan* li għandu jithejja. Huwa ppropona li ssir laqgħa mal-uffiċjal konċernat fi hdan id-Divizjoni tal-Gvern Lokali u l-*accountant* inkarigat bil-għan li jtkompla l-proċess.

5.1.4. Apparti l-punt imqajjem skont il-minuta 5.1.3. il-Kunsill kien tal-fehma li t-talba mhijiex kompatibbli mal-permess maħruġ mill-Awtorità tal-Ippjanar, u għaldaqstant ma tistax tiġi milqugħa.

5.2.1. Riċeviment ta' tiegħ fi Misrah iż-Żjara tal-Papa Ġwanni Pawlu II (A/6/3/2/Vol 93)

5.2.2. Saret referenza għal imejl datat 22 ta' Novembru 2021 fejn koppja talbu permiss dwar l-attività msemmija, bl-istess mod li jsiru attivitajiet reliġjużi, politiċi, kulturali eċċ fl-istess post.

5.2.3. Is-Segretarju Eżekuttiv C. Debono qal li l-attivitajiet reliġjużi u politiċi huma regolati bil-Kodiċi tal-Pulizija, filwaqt li dawk kulturali huma regolati skont L.S. 441.04. Ġie spjegat li biex post ikun jista' jintuża għall-iskop in kwistjoni jeħtieġ li jkun hemm *bye-laws* fis-seħh.

5.2.4. Il-Kunsill ma laqax it-talba abbażi tar-raġunijiet indikat fil-minuta preċedenti.

5.3.1. **Mobile App tal-Kunsill** (I/1/3/Vol VI)

5.3.2. Il-Kunsill ġie mgharraf li fornitur tas-servizz inkarigat biex jmantni il-*mobile app* tal-Kunsill għarraf li b'effett minn Jannar 2022 ser jgħolli r-rata tal-ħlas tiegħu b' 136% minn €25 għal €59 bil-VAT inkluża.

5.3.3. Il-Kunsill kien tal-fehma li qabel tittiehed deciżjoni, għandha tintalab statistika mingħand l-istess *provider* dwar kemm:

- (a) Kemm kien hemm persuni li niżżlu l-app minn meta din ġiet introdotta f' Settembru 2017;
- (b) Minn Jannar 2021:
 - i. Kemm il-darba ġiet aċċessata;
 - ii. Kemm tressqu ilmenti; u
 - iii. Kemm kien in-numru ta' servizzi li ntabu permezz tal-app.

5.4.1. **Talba għall-permess temporanju għat-tqeghid ta' imwejjed u sigġijiet quddiem "Square Gastro Bar" – Misrah il-Parroċċa** (T/4/10/Vol II)

5.4.2. Saret referenza għal applikazzjoni mressqa lill-Awtorità Maltija tat-Turiżmu fid-19 ta' Novembru 2021 sabiex jiġu okkupati tliet postijiet għall-ipparkjar bejn l-istabbiliment imsemmi u r-residenza tal-Arċipriet.

5.4.3. Il-Kunsill ma sabx oġġezzjoni għat-talba bil-kundizzjonijiet segwenti:

- (a) L-għamara titpoġġa fit-tliet (3) postijiet ta' parkeġġ eżistenti indikati fil-pjanta mehmuża mat-talba;
- (b) Għandu jithalla passagġ pedonali ta' 1.5 metri bejn l-għamara proposta u l-faċċata tal-istabbiliment;
- (c) L-ebda għamara ma titqiegħed quddiem il-bini ta' terzi sakemm ma jinkisebx kunsens bil-miktub għal dan il-għan; u
- (d) L-għamara kollha għandha titneħħa sas-6 ta' Jannar 2022, jew mat-tneħħija tar-regolamenti tad-distanza soċjali relatati mal-COVID-19, jew fid-diskrezzjoni tal-Awtorità Maltija tat-Turiżmu, skont liema minnhom jiġi l-ewwel.

5.5.1. **Mini-roundabout fi Triq il-Miħna l-Ġdida / Kappillan Magri / Santa Marija / Muna** (T/3/2/Vol XVI)

5.5.2. Saret referenza għal imejl datat 20 ta' Ottubru 2021, fejn saret talba mill-Unscheduled Bus Service bil-għan li jingħata permess lix-xuffiera tal-kowċis li jiġbru t-tfal tal-iskola sabiex jevitaw li jduru mar-*roundabout* imsemmija, peress li d-daqs tagħhom ma jippermettix.

5.5.3. Il-Kunsill kien tal-fehma li m'għandux ikun hemm eċċezzjonijiet għall-osservanza ta' arrangamenti fis-seħh. Kien osservat ukoll li t-trasport tat-tfal jista' iseġwi rotta oħra tramite Triq Lewis Wettinger.

5.6.1. **Servizz dwar il-ġbir ta' żejt tal-ikel użat** (K/6/11)

5.6.2. Saret referenza għal imejl datata 10 ta' Novembru 2021, fejn Prefablightblue Partnership offrew li jiġbru żejt użat minn stabbilimenti li jservu l-ikel, kif ukoll billi jpoġġu reċipjenti apposta fejn għandhom il-kontenituri għad-depożitu ta' ħwejjeġ użati.

5.6.3. Il-Kunsill ma sabx oġġezzjoni li jsir gbir ta' żejt tal-ikel użat minn stabbilimenti li jservu l-ikel, filwaqt li oġġezzjona għat-tqeghid ta' kontenituri għall-istess għan biswit il-kaxxi għad-depożitu tal-ħwejjeg.

5.6.4. Dwar l-użu li jsir mill-kontenituri wżati għad-depożitu tal-ħwejjeg ingħatat din l-istatistika:

2018 – żewġ kontenituri – 12,300 Kg
 2020 – ħames kontenituri – 48,500 Kg
 2020 – ħames kontenituri – 48,200 Kg
 2021 – ħames kontenituri – 32,400 Kg (sal-31/10/2021)

5.6.5. Il-Kunsill innota t-tagħrif mogħti.

5.7.1. Introduzzjoni ta' sistema *one-way* fi Dun Frangisk Sciberras (T/3/2/Vol XVI)

5.7.2. Il-Kunsillier I. Castillo ppropona li jiġi ntrodott l-arrangament imsemmi fil-parti bejn Triq Frangisk Zahra u Triq Adenau.

5.7.3. Il-Kunsill iddiskuta l-proposta u kien hemm qbil li din tista' tkun fattibbli, kemm-il darba traffiku fi Triq Sant' Elena u fi Triq Frangisk Zahra ikun jista' jibqa' nieżel fi Triq Dun Frangisk Sciberras u jroġ minn Triq Adenau. Il-part t'isfel ta' Triq Dun Frangisk, li tagħlaq, tibqa' tiehu traffiku fiż-żewġ direzzjonijiet, filwaqt li Triq Sant' Elena ssir *one-way* bi dħul minn Triq Gorg Borg Olivier.

5.7.4. Il-Kunsillier K. Buttigieg ippropona li d-dħul ta' vetturi kbar fi Triq Frangisk Zahra għandu jkun ipprobit minn Triq il-Kbira 'l isfel, peress li l-wisa' tat-triq ma jippermettix.

5.7.5. Il-Kunsill talab li l-arrangamenti skont il-minuti 5.7.3. u 5.7.4. jiġi komunikat lil Transport Malta għall-konsiderazzjoni minn naħa tagħhom.

5.8.1. Qatgħa vojta fi Triq il-Mithna l-Qadima k/m Triq id-Deru (P/5/2/Vol II)

5.8.2. Il-Kunsillier I. Castillo aċċenna għal qatgħa li tinsab fil-post imsemmi, li għadha mhux żviluppata u fiha qed jintrema skart li jkerraħ il-post.

5.8.3. Is-Segretarju Eżekuttiv, qal li s-sit jinsab bejn żewġ qtajja' li diġa huma żviluppata, filwaqt li diġa jeżisti hajt ta' sitt filati bejn it-triq u s-sit in kwistjoni.

5.9.1. Estensjoni ta' faċilitajiet ta' hatt/tagħbija fi Triq l-Etna (T/3/2/Vol XVI)

5.9.2. Il-Kunsillier K. Buttigieg irrefera għall-arrangament imsemmi, li kien approvat fis-Seduta Nru. 31 tas-27 ta' Settembru 2021. Wara li din għet implimentati huwa ġie avviciinat minn xi residenti li lmentaw miegħu dwar it-tnaqqis ta' aktar spażju fejn huma jistgħu jipparkjaw.

5.9.3. Is-Segretarju Eżekuttiv C. Debono wiegħeb li l-faċilità hija limitata għall-ċerti hinijiet biss tal-gurnata, bis-Sibitjiet sa nofsinhar u fil-Ħdud ma tapplikax. Huwa qal li għad trid titwaħħal tabelli li tindika dan.

5.10.1. Hidma kontra d-droga mill-uffiċjali tas-SEDQA (A/8/1)

5.10.2. Il-Kunsillier K. Buttigieg għarraf li f'kuntatti li huwa kellu ma' uffiċjali tas-SEDQA ntweriet l-intenzjoni, li flimkien mal-Pulizija tal-Komunità, jżuru postijiet bħal Park tal-Familja sabieħ jittellgħu sessjonijiet informattivi u jgħassmu materjal stampat dwar il-vizzji li jistgħu jaqgħu fihom. Huwa qal li ser jagħti aktar dettalji dwar dan iktar 'l quddiem.

5.10.3. Il-Kunsill innota t-tagħrif mogħti.

5.11.1. Attivitajiet għall-anzjani

(A/1/1/Vol II)

- 5.27.2. Il-Kunsilliera A. Brincat Stellini għarrfet li saret laqgħa miftuħa għall-pubbliku fiċ-Ċentru Anzjanità Attiva fis-17 ta' Novembru 2021. Din kienet intiża sabiex tingħata promozzjoni għal servizzi li jirrigwardjaw lill-anzjani. Hija qalet li kien hemm attendenza sodisfaċenti.
- 5.27.3. Il-Kunsill innota t-tagħrif mogħti.

5.12.1. Servizz dwar testijiet tad-demem mill-Berġa (M/8/Vol VI)

- 5.12.2. Il-Kunsilliera A. Brincat Stellini qalet li qed jiġi osservat li hemm domanda kbira għal testijiet tad-demem mir-residenti tal-Mellieħa u l-Manikata. Attwalment servizz bħal dan jingħata mill-klinika lokali (Berġa) tliet darbiet fil-ġimgħa, meta jkun hemm kamra disponibbli. Meta wiehed iqis in-numru ta' appuntamenti li qed jiġu reġistrati, sar appell permezz mal-Kap Eżekuttiv tad-Dipartiment tal-Kura Primarja sabiex ikun hemm attendenza aktar frekwenti. Ġie propost li t-titjib tas-servizz jista' ikun possibbli bit-twaqqif ta' ħajt diviżorju fil-parti fejn jistenna l-pubbliku.
- 5.12.2. Il-Kunsill innota u approva l-azzjoni li ttiehdet.

5.13.1. Introduzzjoni ta' sistema one-way fi Triq Salvu Camilleri (T/3/2/Vol XV)

- 5.13.2. Il-Kunsilliera A. Brincat Stellini rreferiet għall-*post* li kien hemm fil-medja soċjali fejn il-Group Scout Leader tal-Mellieħa allega li l-introduzzjoni tal-arranġament imsemmi kien ibbażat fuq ġidba, li għet attribwita lilha. Hija qalet li dan mhux minnu għaliex attwalment it-traffiku miexi aħjar billi l-wisa' tat-triq ma jippermettix mod iehor. Hija qalet li l-argument beda wara li vettura għet ipparkjata abbużivament quddiem it-trejqa li twassal għall-kwartieri tal-iScouts. Hija rrapportat dan lill-Pulizija tal-Komunità sabiex l-istess vettura ma tibqax tostakola l-aċċess. Is-Sinjura Brincat Stellini talbet lill-Kunsill sabiex dan l-aġir jingħieb għall-attenzjoni tal-iScouts Association.
- 5.13.3. Is-Sindku D. Vella rrimarka li d-deċiżjoni dwar l-introduzzjoni tal-*one-way* kienet kollettiva, wara diskussjoni. Ir-rakkomandazzjoni għet komunikata lil Transport Malta għall-approvazzjoni finali skont ma titlob il-liġi.
- 5.13.4. Il-Kunsill qabel li dan il-każ jiġi mghoddi lill-iScout Association.

5.14.1. Hajt imġarraf fi Triq it-Tabib Joseph Grech Attard

(W/2/Vol II)

- 5.14.2. Il-Kunsillier M. Abela rrefera għall-parti tal-ħajt imġarraf madwar il-Fortizza tas-Salib. Huwa kkummenta li jista' ikun li t-tiswija mhux qed isir kif suppost, peress li thalla ġebel li għandu jinħatt biex ix-xogħol isir skont l-arti u s-sengħa.
- 5.14.3. Il-Kunsill qabel li għandha tingħbed l-attenzjoni tal-Korporazzjoni għas-Servizzi tal-Ilma.

6.1. Mozzjoni mressqa mis-Sindku Dario Vella, li tgħid:

“Billi saru sejhiet għall-kwotazzjonijiet CfQ: MLC 4/2021 skont ir-Regolamenti dwar l-Akkwist mill-Kunsilli Lokali (L.S.363.186), liema sejhja tinvolvu t-tiżjin bid-dwal għall-Milied 2021 u l-Ewwel tas-Sena 2022 fi Triq Ġorġ Borg Olivier, Triq il-Kbira; Misrah iż-Żjara tal-Papa Ġwanni Pawlu II; Triq il-Parroċċa, Misrah il-Parroċċa (Mellieħa); u Misrah il-Parroċċa (Manikata);

Billi s-sottomissjonijiet li saru mill-uniku offerent li kien hemm kienet kompatibiltà mal-ispeċifikazzjonijiet mitluba, skont kif speġat fir-Rapport ta' Evalwazzjoni tad-9 ta' Novembru 2021;

Billi l-ispiza konnessa ma' dan ix-xoghol hemm provdut ghalha fl-estimi tas-sena finanzjarja 2021, taht il-vot Nru. 3370, kif ukoll taht skema amministrata mir-Regjun Tramuntana ghal dan il-ghan;

Il-Kunsill jirrizolvi li l-kuntratti illi jipprovdu ghas-servizz msemmi ghandu jigi ffirmit mal-offerent Carl Caruana, skont il-kundizzjonijiet u l-ispeċikazzjonijiet inklużi fid-dokument tal-offerta.”. (T/4/15)

6.2. Il-mozzjoni għaddiet b' mod unanimu wara li giet issekondata mill-Kunsillier I. Castillo.

7.1. Thejjijiet ghal Jum il-Kunsill u Milied Melliehi

(A/5/3/1/Vol XVII) (A/5/3/6/Vol VIII)

7.2. Il-Kunsilliera A. Brincat Stellini qalet li fir-rigward ta' Jum il-Kunsill, saret laqgħa fit-23 ta' Novembru 2021 mal-uffiċjali tal-Kunsill M. Gambin u P. Caruana, li qed jaħdmu fuq dawn l-avvenimenti. Ipparteċipaw fl-istess laqgħa s-Sindku D. Vella u l-Viċi Sindku J. Buttigieg. Inghatat ħarsa lejn *ic-checklist* tal-inkarigi li ġew assenjati fil-laqgħa preċedenti, kif ukoll ir-riżorsi li ser ikunu meħtieġa biex dawn jiġu osservati.

7.3. Is-Sindku D. Vella għarraf li l-pubbliku taht it-tinda ma jistax jaqbeż 135 persuna.fid-dawl tar-restrizzjonijiet marbuta mal-pandemija. Għaldaqstant, fil-każ tal-għaqdiet għandhom ikunu mistiedna l-president, is-segretarju, u membru ieħor bis-sieheb.

7.4. Il-Kunsillier G. Micallef ppropona li l-attività tiġi *streamed*, peress li l-udjenza ser tkun ristretta fin-numru minħabba r-restrizzjonijiet marbuta mal-pandemija.

7.5. Giet ukoll stabbilita r-*running order* tas-serata. Is-Sinjura A. Brincat Stellini spjegat li għas-serata kommemorattiva ta' Sammy Bartolo, ser ikantaw *live* tnejn minn uliedu u jintwera bil-filmati tiegħu fl-isfond. Hija għarraf ukoll li l-Ministru tat-Turiżmu u Protezzjoni tal-Konsumatur l-Onor. Clayton Bartolo laqa' l-istedina sabiex is-serata tkun taht il-patroċinju tiegħu.

7.6. Is-Sindku D. Vella għarraf li l-Kunsill ġie mgharraf li ser jibbenefika minn €23,182 b'riżq Milied Melliehi, taht l-Iskema mhabbra b'ċirkulari SPI/SCI/6/2021 tal-15 ta' Settembru 2021. Huwa qal li d-differenza bejn l-istima ndikata fis-seduta preċedenti ser tiġi ffinanzjata mill-vot 3370 tal-Attivitajiet Kulturali.

7.7. Is-Sur D. Vella aċċenna li r-Regjun Tramuntana ser ikun qed jalloka €1,000 sabiex isiru wirjiet pirotekniċi fl-Ewwel tas-Sena fil-lokalitajiet imsieħba. Huwa ppropona li l-Kunsill jissupplimenta din l-inizjattiva bl-istess ammont.

7.8. Il-Viċi Sindku J. Buttigieg qal li l-kontributi għandhom ikunu distinti minn xulxin sabiex jiġi żgurat li jintgħata riżultat tal-flus imħallsa.

7.9. Il-Kunsillier E. Bartolo ssuġġerixxa li l-wirjiet ikunu f'ħinijiet differenti u mhabbra lill-pubbliku bil-mezzi disponibbli.

7.10. Il-Kunsill approva l-ispiza ndikata fil-minuta 7.7.

8.1. Evalwazzjoni ta' nomimi eligibbli għall-onorefiċenzji mogħtija mill-Kunsill

(A/5/3/1/Vol XVII)

8.2. Is-Segretarju Eżekuttiv għarraf li d-data tal-għeluq għas-sottomissjoni tan-nomimi għall-onorefiċenzi kienet is-16 ta' Novembru 2021. Kien hemm tlieta li ġew imġeddin, filwaqt li kien hemm tliet persuni li ġew nominati għall-ewwel darba, kif jidher hawn taht:

Dimech Rev. Mario	Ċentru Laburista - Mellieħa	2021
Dimech Rev. Mario	Uffiċċju Parrokkjali - Mellieħa	2021
Borg Josef	Għaqda Mużikali Imperial	2021
Vella Joseph	Uffiċċju tal-Partit Nazzjonalista- Mellieħa	2021

Deguara Maria	Societa' Filarmonica La Vittoria	Imġedda mill 2014
Fenech John	Societa' Filarmonica La Vittoria	Imġedda mill-2015
Buttigieg John Mary	Uffiċċju tal-Partit Nazzjonalista- Mellieħa	Imġedda mill-2015

- 8.2. F'dan l-istadju, is-Segretarju Eżekuttiv C. Debono talab lill-Kunsill jikkonferma l-Bord ta' Rakkomandazzjoni li kien hemm qabel, jew jahtar bord ġdid.
- 8.3. Il-Kunsill ikkonferma l-membri li kien hemm fl-edizzjoni tal-2019, u qbil li għandu jiġi msejjaħ jiltaqa' fit-30 ta' Novembru 2021 sabiex fit-2 ta' Diċembru 2021 il-Kunsill ikun jista' jiltaqa' informalment sabiex jiddiskuti r-rakkomandazzjonijiet tal-Bord. Id-deċiżjonijiet li jittiehdu jiġu ratifikati permezz ta' riżoluzzjoni li titressaq fis-seduta li jmiss.

9.1. Użu ta' servizzi mogħtija minn Project Plus Ltd (P/4/27)

- 9.2. Is-Segretarju Eżekuttiv C. Debono għarraf li uffiċjali tal-entità pubblika msemmija avviċinaw lill-amministrazzjoni tal-Kunsill dwar servizzi li huma jagħtu. Gie spjegat li dawn jvarjaw minn tfassil ta' proġetti, applikazzjoni għall-permess, *procurement*, saħħa u sigurtà fuq il-lant tax-xogħol, supervizzjoni, ċertifikazzjoni tax-xogħol, eċċ. Bħala proġett ġie ndikat dak tal-ġnien pubbliku fiż-żona ta' Mellieħa Heights li l-perit inkarigat kien stmaħ €430,000, filwaqt li Projects Plus Ltd qed jistmawh €590,000.
- 9.3. B'dan bħala proġett, Projects Plus Ltd, ikkwotaw spiża ta' €123,192 għas-servizzi li diġa ssemmej. Din fil-fatt tammonta għal 17% tal-ispiza totali. Jidher li hemm xi servizzi li huma dupplikati meta jitqies li diġa saru ċerti thejijiet fuq dan il-proġett, u għalhekk jistgħu jinqatgħu mill-istima.
- 9.4. Biex sar paraġun, il-Kunsill ha l-proġett tal-*Heritage Trail* ta' Selmun, li b'kollox sewa €1,080,000, fejn jirriżulta li 94.6% tan-nefqa kienet marbuta max-xogħol li sar fiżikament fuq il-post, filwaqt li 2.9% biss kienu relatati ma' proċeduri amministrattivi u promozzjonali.
- 9.5. Apparti dan l-eżerċizzju għaddejjin kuntatti mad-Divizjoni tal-Gvern Lokali dwar jekk il-Kunsill huwiex awtorizzati li jagħti xogħol dirett lil Projects Plus Ltd abbażi tal-fatt li hija entità pubblika.
- 9.6. Fid-dawl tal-kalkoli li saru skont il-minuta 2.5 aktar 'il fuq, il-Kunsill kien tal-fehma li l-ispiza kkwotata hija eżorbitanti, anke meta jinqatgħu *items* li diġa twettqu.

10.1. Proġetti kapitali għas-sena 2022 (F/1/33)

- 10.2. Is-Segretarju Eżekuttiv C. Debono fakkar li l-proġetti kapitali li għadhom ma ġewx attwati, jew konkluzi mis-sena 2022, huma s-segwent:

7200	Titjib
7220	Ċirkwiti godda għad-dwal f'sensiela ta' toroq approvati (Kofinanzjament taħt id- <i>Development Planning Fund</i> tal-Awtorità tal-Ippjanar)

7300	Tagħmir
7312	Sistemi ta' CCTV fi Triq Ġorġ Borg Olivier, fi Ġnien Dun Anton Debono, fil-Park tal-Familja, u fi Triq l-Iżbark tal-Franċiżi (Kofinanzjat taħt il-Fond tal-LESA)

7500	Programmi Speċjali
7505	Restawr tal-Batterija ta' Westreme u titjib fil-Mużew tat-Tunnara (Kofinanzjament minn Fondi Ewropej)
7512	Ġwiebi fi Ġnien il-Qiġhan u Ġnien tas-Salib (soġġett għall-approvazzjoni tal-fondi u possibilment finanzjament taht il-Fond BELLUS tal-ERA)
7517	Tisbiħ ta' Triq l-Inkurunazzjoni (Ftehim DPF)
7527	Ġnien Pubbliku fi Triq Mons Franġisk Xuereb/Triq in-Nahal/Triq, Etna
7532	<i>Lift</i> Panoramiku bejn Triq l-Inkurunazzjoni u Misraħ il-Parroċċa (Soġġett għall-ħruġ tal-permess mill-Awtorità tal-Ippjanar u kofinanzjat taht skema tad-DGL)
7534	Proġett dwar l-iżvilupp ta' <i>Green Infrastructure</i> (Kofinanzjament minn Fondi Ewropej)
7535	Restawr tan-Niċċa tal-Madonna fil-Marfa (Kofinanzjament minn Fondi Ewropej)

- 10.3. Inġibdet l-attenzjoni li l-Kunsill qed jistenna l-eżitu` ta' talbiet għal finanzjament li saru taht skemi tad-DGL fir-rigward ta' *multi-purpose court* u *d-dressing rooms* tal-Park tal-Familja, kif ukoll fir-rigward ta' tisbiħ fit-taraġ ta' Triq il-Madonna tal-Għar.
- 10.4. Is-Sur C. Debono fakkar li aktar kmieni l-Kunsill kien qabel li għandu jitkompla l-proġett ta' lampi ornamenti fi Triq il-Mejjiesa u Triq il-Biedja fil-Manikata.
- 10.5. Il-Viċi Sindku J. Buttigieg ippropona li għandha titkompla inizzjattiva dwar l-instazzjoni ta' dwal ornamenti, fir-rigward ta':
- Triq il-Miħna l-Ġdida, bejn Triq Edward Camilleri u 'l isfel minn Triq is-Santwarju;
 - Triq is-Santwarju;
 - Triq il-Madonna tal-Għar (bejn Triq Ġnien Ingraw u Triq it-Tramuntana);
 - Triq San Publiju (bejn Triq Ġnien Ingraw u Triq it-Tramuntana);
 - Triq Qalb Imqaddsa (bejn Triq Ġnien Ingraw u Triq it-Tramuntana); u
 - Triq il-Madonna tal-Għar (bejn Triq Ġnien Ingraw u Triq it-Tramuntana).
- 10.6. Is-Segretarju Eżekuttiv C. Debono fakkar li l-Kunsill kien qabel aktar kmieni li għandhom jiġu nstallati dwar ornamenti fi Triq il-Mejjiesa u Triq il-Biedja fil-Manikata.
- 10.7. Fir-rigward tad-dwal ornamenti tat-toroq kien hemm qbil li għandu jintalab finanzjament taht id-*Development Planning Fund* tal-Awtorità tal-Ippjanar.
- 10.8. Il-Kunsill qabel fuq il-proġetti ġodda ndikati għandhom jiġu nkorporati fl-Estimi 2022, sakemm dawn ikunu jistgħu jiġi koperti bil-fondi disponibbli.
- 11.1. **Kunsiderazzjoni u Approvazzjoni tal-Iskedi dwar l-Akkwist u tal-Pagamenti**
- 11.2. Ġiet imressqa *Purchase Request Form* datata 19 ta' Novembru 2021.
- 11.3. Kien hemm qbil dwar il-ħruġ tal-*purchase orders* li fadal, skont l-*items* elenkati fl-imsemmija skeda.

- 11.4. Tressqet skeda ta' infieq li sar permezz tal-*petty cash* bejn il-5 ta' Ottubru u l-10 ta' Novembru 2021.
- 11.5. Tressqet ukoll skeda ta' pagamenti li tkopri bejn is-27 ta' Ottubru u d-19 ta' Novembru 2021.
- 11.6. Il-Kunsill approva l-akkwist u l-pagamenti kollha fit-tliet skedi msemmija. Kien hemm qbil li l-Iskeda tal-Pagamenti għandha tiġi ppublikata permezz tas-sit elettroniku: <https://localgovernment.gov.mt/en/lc/Mellieha/Pages/Publications/Minutes-List.aspx>

AĠĠORNAMENT

Bi ftehim bejn il-membri eletti preżenti, is-seduta spiċċat fil-10.00 pm, u giet aġġornata għal nhar it-Tlieta 21 ta' Dicembru 2021 fis-6.00 pm.

Dario Vella
Sindku

Carmel Debono
Segretarju Eżekuttiv